

2 Corintios

Ja ua rá yoho rá carta bi 'yo'tra Pablo, ngue bi mennba yø 'yɛc'ei Corinto.

1 ¹ Nūgä drá Pablo, Oja bi 'yɛxqui ngue drá representantegä rá Jesucristo. Nūgä ya, co 'nɛhna mā zi cūhū rá Timoteo dadi zenguagä'be'u yø ja'i Oja di mpeti p'u ja rá hnini Corinto, da gue'u mi'da yø ja'i ya o rá 'yɛ Oja rá m'mup'u ja rá häi Acaya dadi zengua'be. ² Dí nnegä'be ngue nūna Oja mā Papáhu co 'nɛhna mā Hmūhu Jesucristo di jap'ahu 'nɛ da hyut'a ni mmuihu.

³ Nūna Oja ngue rá Oja 'nɛhrá Papá mā Hmūhu Jesucristo, ma ga ja mammadihu naya. Nūna Oja mā Papáhu, di huɛgahu 'nɛ di hoga mā mmuihu na. ⁴ N'na ndi ngu n'na ndi ga sāhu rá n'u, guehna Oja di hoga mā mmuihu. Pɛ tengutho bi 'yørcahu Oja ngue bi hoga mā mmuihu, i nnepe ngue ga jahū p'u mā mmic'eihu ya. Nu'mø dí nnu mā mmic'eihu ngue sā rá n'u, xquet'a ga hojpahu yø mmui. ⁵ Nu'mø xangu rá n'u dí sāhu tengutho rá n'u bi zä rá Cristo, pɛ nūna rá Cristo mathoguitho di hoga mā mmuihu na. ⁶ A nuyá, nūna rá n'u dí sägä, guehna di zäp'u di nhohni mmuihu na 'nɛ di nyanni tehu naya. Nu'mø ngue di hogä mā mmui Oja, xquet'a da zä gui tini ha di nhohni mmuihu 'nɛ gui tini ha di nyanni tehu. Porque nu'mø guí sāhu rá n'u tengutho xtá sägä, dí nne ngue gui seti xanho te gä rá n'u ja ngue gui sāhu. ⁷ A nuyá, dí pa'a njuani ngue gä gui pømmanhohu ya, porque dí pacä ngue nu'mø ya gdi sāhu rá n'u tengutho xtá sägä, nūna Oja xquet'a di hoc'a ni mmuihu tengutho i hoga mā mmui.

⁸ Ague mā zi cu'ahu, nu'u yø xequi jap'u ja rá häi Asia, dami pahmu ya ngue xandøngu rá n'u xtá sägä p'u. Janjuani ngue dá m'mu mman'u. Ya di ɛna ngue hin xcabá seti te gä rá n'u dá thogui. Porque ya ja ngue xtabá thogui. ⁹ Nup'u ngue nná beni, ɛna gue ya xi ts'anni ngue da thogui. Pɛ nūna te gä rá n'u dá thocä, i nja na para ngue man'natho ga hon'Oja ngue da yangui. Porque Oja i sä da 'yøt'e ngue di bennate yø ánima. Ya hinda zä da 'yenna ja'i ngue dá hyonse ha di nyannate. ¹⁰ Pɛ nu'mø rá ora mi ja ngue xtabá thogui, dí haxa njuani ngue guehna Oja bi yangui. Asta guehya i fäxqui. Da guehya dí haxa njuani ngue nu'mø nimantho ga sā rá n'u di sigue da yangui. ¹¹ Pɛ i jatho gui fäxcahu ya ngue gui mmarcahu Oja. Nu hangu gangu yø ja'i da marcagui Oja, nu'mø bi nu yø ja'i ngue di jajpagui Oja, gä gue'u di ja mammadi Oja'u.

¹² I jap'u man'na ra hya ya ngue man'na ma datho nná johya. Porque dadí unna güenda ua ja ma n'yomfeni ngue majuaní dadí mporta xanho ua ja ra ximhäi. Pe nu te gä dí øt'e, majuaní ngue ma mmui nná øt'e. Nuna ra hya dí xi'ahu ya, guehna dá n'yogä 'mø ma magä p'u guí 'buhmu naya. Pe gue bi 'dacrä mate Oja, go bi 'yøt'a ngue ngu'a dá n'yo. Hinga sä ga ena ngue dí pase te nná 'yo. ¹³ Nuya yø hya dadí cuatä ua ja ra súcua, hin tema man'na ma hya ma uants'ibi, gä gue'a te mmanna súcua. Nuna ra hya guí timhmu p'u ja ra súcua, guehna ra hya dí nne ga xi'ahu naya, nugä händi hä'ahu. Emmei dí nnegä ngue da dinni mmuihu xandønho ngue gä gue'a te dí øt'e. ¹⁴ Porque nuyá, hinga gä tinni mmuihu xanho hanja te dí øt'e. Pe dí nnegä ngue da dinni mmuihu xanho te dí øt'e, n'namhma ngue nu'mø ra pa da ep'u ra Hmu Jesús, ya da zäp'u gui 'yēspahu'a tengue nná 'yogä. Dagueque, xquet'a ga espabi'a tengue gni 'yohu p'uya.

¹⁵ Nugä nup'u nná beni, dí ena ngue ya guí nnu manhoju, janangue dá sännä'a rá yondi ngue xca map'u ngue xcabi zengua'ahu. ¹⁶ Porque dá ne ngue nu'mø xca ma Macedonia, xcani nthocä p'u guí 'buhmu. Nu'mø xcabá pengä Macedonia p'uya, mahøn'a xcabá thocä p'u guí 'buhmu. Dí engä ngue gui fäxcahu te ga honi ngue gdá thop'u ja ra häi Judea. ¹⁷ Pe ya himbi zä dá map'u. ¿Ua guí emhmu ya ngue himma juani te dí mmangä 'mø ma sänni ngue ga mmap'u? Nuna ra hya dá ma ngue xca øt'e 'ne ya himbi nja, ¿ua sä gui 'yemhmu ngue 'da'igu nna yagä'be yø ja'i 'bucua ja ra ximhäi? Porque yø ja'i i mma ngue da 'yøt'a n'na ra hya, 'ne padí xanho ngue nu ra hya i mma, hinda 'yøt'e. ¹⁸ Pe i pa Oja ngue hinjam'mø dí mma ngue ga øt'a n'na ra hya nu'a dí padí ngue hinda zä ga øt'e. ¹⁹ Hinga gue'a dí øt'a'a, porque dí tennä ra Jesucristo rá Ts'unt'u Oja. A nugä ya, conna Silvano, conna Timoteo, ya xtá xi'ahē hanja na ra Jesucristo. Nuna, hinjam'mø bi man'a n'na ra hya ngue da 'yøt'e, 'ne padí ngue hinda 'yøt'e. Porque nuna ra Cristo gätho majuaní te bi ma. ²⁰ Nu te gäma hya xa yat'Oja ngue di nja, go gue'a ra Cristo øt'e ngue gä di nja. Janangue ya dí espahu Oja 'mø dí emhmu ngue majuaní'a te mmannä hya Oja. Porque nu'a te mi hma ngue da tho ra Jesucristo, ya bi nja. ²¹ A nugä ya, ximma ngu'ahu, guehna Oja di hacju ra ts'edi ngue hinha gdä hehmu ra Cristo. Nuna Oja, ya bi 'yøt'e ngue yø ja'igahu. ²² Ya dí ohu rá 'ye Oja ya. Ya bá 'benngahu ra Espíritu Santo ngue ga n'yohu. Janangue ya dí haxhu njuani ya ngue gätho mi'da yø hya xa yat'Oja ngue ra nho di 'dacju, gä di nja.

²³ Nu'a ngue hinda magä p'u Corinto tengutho nmi sänni ngue xca map'u, nugä dí ena ngue go ni nhohu ngue hinda magä p'u. I pa Oja ngue majuaní te dí xi'ahu. A nu'mø guí emhmu ngue himma juani te dí mma, nugä dadí n'uni ngue mada zücä Oja 'mø. ²⁴ Händí nne ga mma

ngue ja ga sänni ha gdi japni nt'ɛc'ɛihɯ, ya dí padí ngue da ni nt'ɛc'ɛihɯ. A nuna ra hya dí nne ga ɔt'e, guehna ngue man'natho gui johyahu 'mø di yahɯ.

2 ¹ Janangue nugä dí ɛna ngue man'na xanho ngue ya hinda map'u mahon'a, porque nu'mø xca magä p'u, hont'a xti du ni mmuihu co nuna ra hya xca ma ngue xca hec'ahu te gä guí ɔthu. ² Porque nu'mø ga ɔt'ä ngue da du ni mmuihu, ɛte'o da zä da 'yɔt'e ngue ga johyagä 'mø? Hinda hon'athohu sä gui 'yɔthu ngue ga johyagä. Pe ɛha di zä ga johyagä 'mø ga xi'ahu yø hya di du ni mmuihu? ³ Janangue ya hinda magä p'u, sinoque hontho dá pen'nahɯ ra carta dá ot'i. Hinda ne ngue ga mmap'u ngue hondra dummui ga ma ha. Porque ya hinda zä ga johya 'mø ga hec'ahu te guí ɔthu. Dague'ahu p'uya, xquet'a dí padí ngue hinda zä gui johyahu 'mø hondra dummui ga hats'ahu p'u. ⁴ Nu'mø ma ot'ä ra carta dá pen'nahɯ p'u, janjuani ngue hinda padí te ga ot'i, asta dí zoni ngue ra ndødummui jagui. Porque dí padí ngue da du ni mmuihu 'mø gä nuhu na ra hya dá ot'i. Pe nuna ra hya dá pen'nahɯ p'u, hinda pen'nahɯ p'u ra hya ngue da du ni mmuihu. Sinoque dá pen'nahɯ p'u ra hya n'namhma guí padí ngue mathoguitho dadi ma'ahu.

⁵ A nuna ra n'yohu bi 'yɔtra sui p'u guí 'buhmu, hinga hongthogui bi 'yɔt'e ngue bi du ma mmui, sinoque xquet'a 'ne'ahu bi 'yɔt'e ngue bi du ni mmuihu na. Pe hinda nne ga mma ngue mathoguitho ra nts'oni bi 'yø'na ra n'yohu dí xi'ahu. Porque hinda nne ngue da 'yenguí ngue dí hørpabi ra hya. ⁶ Pe nuyá, ya mme gätho 'da'igu ga mamhma ngue ga hejpahu'a te ɔ'na ra n'yohu na. Ya co nu'a ya. ⁷ Xanho ngue guí punnbahu'a ra n'yohu ya. Dami hojpahu rá mmui. Nuya hinguí padí te da 'yɔtya, pe 'yo guí nnehu ngue nimantho mathoguitho da du rá mmui. ⁸ Ma'da'yo dami 'yuti ngue gadi mahmu'a ra n'yohu ya. ⁹ Ya mam'met'o xtá pen'nahɯ p'u ra carta ngue guí hejpahu'u yø mmejmahya. Dá xi'ahu na ra hya na, dá ne ngue ga haxä njuani ngue'mø gui 'yɔt'e te dí xi'ahu, oque hin'na. Pe ya bi nja, ya gä hejpahu na ra n'yohu dí mmangä. ¹⁰ Nu'mø guí punnbahu na ra n'yohu gä hejpahu ya, xquet'a 'nequi dadi punnbi. Porque dí nne ngue rá hmi rá dä ra Cristo p'u ga punnbi te'o guí punnbahu. Madague'a hinguí ho te bi 'yørcagui ra ja'i, pe ga punnbi, porque hinda nne ngue di nts'onna hya p'u ha guí 'buhmu. ¹¹ Porque ra zithu janjuani ngue thuhrá xä ngue di ts'onna hya p'u ha guí 'buhmu. Pe nu'mø di nhøjpabi yø ja'i, ya hinda dahra zithu.

¹² Nugä dá map'u ja ra hnini Troas ngue dá mangä hanja na ra hoga 'da'yo hya ngue ra Cristo. Pe Oja bi 'yɔt'e ngue bi bongmanho ra hya dá mangä p'u. ¹³ Pe himbi zä xca n'yo mapähä, porque ma cuhu ra Tito ya

mará hya'a ngue ja xca nthé'be p'u, pe himbi zøhø. Janangue dá n'yetegä p'uya, dá thogui, daní mpagä p'u ja ra häi Macedonia, xamhmatho ngue ja xcaní nthé'be p'u ra Tito.

¹⁴ Bi mäqui jammadigui Oja nuna bi 'yøt'e ngue dí n'yo'be ra Cristo, 'nē fäxqui ngue hønnbu bi zä nná ma i nthaha ra hya. Ndap'u bi zä ni ma ra hya, tengutho ra bopo ngue mahotho ga yuni ndap'u bi zä. Porque Oja bi 'yøt'e ngue nuna ra hya dí mma di n'yo ndap'u bi zä.

¹⁵ Janjuani ngue nnu manho Oja ngue dadi 'yonna hya ngue ra Cristo. Nu'mø zø ra bopo, nu'a ga yuni, gätho yø ja'i paha. Njarbutho ra hya dí mmangä ya, gätho yø ja'i øxra hya, ngu'u di nyanyø te, ngu'u da ma ra castigo, gä øxra hya. ¹⁶ A nu yø ja'i da ma ra castigo, nuna ra hya øde, ena ra ndate n'youi ra hya p'u ga mbeni. Pe yø ja'i di nyanyø te, nuna ra hya øde, mazihotho p'u ga 'yøde, 'nē tinyø mmui ngue guehna ra hya i dinna 'da'yo te na. ¿Te'o xøda bøni ngue da base ha di japi da 'yø'na ra 'befi na? ¹⁷ Porque xangu yø ja'i di ho ngue da mambrá hya Oja, pe høntho nne ngue da gujpabi ra menyu yø ja'i. Porque ma uants'i ra hya i mma, hinga gä gue'a rá hya Oja i mma. Pe nugä, nuna ra 'befi bi 'dacä Oja ngue ga øt'e, gue'a dí øt'a. 'Nē nnu Oja ngue himma xøts'etho nná manna hya, sinoque dí hahma mmui ngue dí ørpabi rá 'befi ra Cristo.

3 ¹ Mami 'yemhmu ngue nná mangä na ra hya na ngue dí espabi ra hya dí mma. ¿Ua guí emhmu ngue mahyonitho gdi cagä n'na ra carta ga dä'ahu, ja di mmamp'u ngue xanho ra 'befi dí øt'e? ¿Ogue go guí 'dacju n'na ra carta ngue ga caxpu nná ma, ja da mamp'u ngue xanho ra 'befi dí øt'e, tengutho øt'i'da? ² Pe nugä hinga carta dí honi ngue da mæxqui. Nu'mø nne n'na ra ja'i ngue da badi hanja ra hya, da zä da nu te gni 'yohu, ja da bap'u p'uya ngue'mø pømmanho ra hya dá mangä p'u guí 'buhmu ogue hin'na. Nugä zant'a dí mben'ahu. ³ Ra Cristo nnepe ngue da nu yø ja'i hangu ra nho bi 'yøt'ahu na ra hya dá mangä. Pe himbi 'yotra carta conna tinta para ngue da nu yø letra yø ja'i. 'Nē himbi 'yotyø letra p'u ja n'na ra xindo tengutho yø hya bi 'yotra Moisés. Sinoque ra Espíritu Santo bi 'bät'a ni mmuihu, gue'a guí nequi'a te bi 'yøt'ahu ra Cristo'a.

⁴ Dí haxa njuani ya ngue nup'u ja rá hmi rá dä Oja, nuna rá 'befi ra Cristo dí øt'e i pømmanho ngue dí n'yogä'be ra Cristo. ⁵ Nu'a rá 'befi Oja dá øt'e, i pase Oja ha guí japi ngue i sä di ørpabi rá 'befi. A nugui, hinguí sä ga ena ngue dí pase ha gda japi te dí øt'e. ⁶ I øt'a Oja ngue i sä ga xicä yø ja'i hanja na ra 'da'yo cohi bi 'yøt'ui Oja yø ja'i. Nuna ra 'da'yo cohi na, hinguí ngu yø ley nt'ot'i ngue da t'embi da 'yøtra ja'i. Sinoque i mmanna 'da'yo cohi ngue høndra Espíritu Santo da zä di unna

'da'yo te yø ja'i. Pɛ nɔ rɔ ja'i ɛnɔ ngue dɔ 'yøt'e gätho yø hya nt'ot'i p'u ja rɔ ley, ya rɔ castigo dɔ nthɛui, porque hɪndɔ zä dɔ 'yøt'e te gä mmamp'u ja rɔ ley. Pɛ rɔ Espiritu Santo, rɔ 'da'yo te di unɪ.

⁷ A nuna rɔ ley bi 'yotra Moisés, guep'u ja n'na rɔ xindo bi 'yotra letra. Nu'mø mi ma nt'ot'i nɔ rɔ hya p'uya, xandøn zaqui rá nyot'i Oja n'youi. Nu'a rá hmi rɔ Moisés, astɔ hɪnguɪ sä dɔ hyɛtyø judío porque ɛmmɛi di yoxni rá hmi. Pɛ nu'a te gui yoxni rá hmi, 'damits'u bi m'mɛdi astɔ gue'mø mi gohi tengutho mi ja m'met'o. Janangue mazihotho te bá njap'u ha bá fudi bá nja rá ts'edi rɔ ley. Nja ngue nu'a rɔ ley, i mma ngue nɔ rɔ ja'i hɪnguɪ øt'e te gäma hya mmamp'u ja rɔ ley, dɔ ma rɔ castigo rɔ ja'i. ⁸ Pɛ mɔ datho mazihotho nɔ rɔ hya bi 'dacɔ rɔ Espiritu Santo. ⁹ Xi'mø ngue mazihotho i nɛqui nɔ rɔ hya bi mɔ ngue dɔ ma rɔ castigo yø ja'i, goma guehna rɔ hya xicɔ Oja ya ngue ya bi hoga mɔ ts'oquihu. Man'na mɔ datho ngue mazihotho nɔ rɔ hya naya. ¹⁰ Mi tate mi ho rɔ ley mi ja mam'met'o, pɛ hapu gue dɔ hyannbabɪ rɔ ley'a gänho rɔ hoga 'da'yo hya ya. ¹¹ Xi'mø ngue mi tate mi ho rɔ ley mi ja m'met'o, 'nɛ hɪmbɪ zedi para zantho, ya man'natho mathoguitho xandønho nɔ rɔ hoga 'da'yo hya ya, porque i ja para zantho naya.

¹² Dí pa'a njuani ngue guehna rɔ hya tate xanho naya. Janangue nuyá, dadi ja ndummui ngue dí mmanna hya, dí nnepe dɔ badi gätho yø ja'i ngue tate xanho nɔ rɔ hya nɔ. ¹³ Nugä hɪndɪ øt'e tengutho bi 'yotra Moisés ngue bi gu trá hmi, hɪmbɪ nepe xta nnu yø judío ngue di yoxni rá hmi. Porque hɪnguɪ nnepe dɔ nu yø ja'i ha di m'mɛ'a gui yoxni rá hmi. ¹⁴ Hɪmbɪ zä bi dɪnyø mmui yø judío hanja nɔ rɔ hya nɔ. Astɔ guetya njarbatho, hɪnguɪ tɪndyø mmui yø ja'i hanja rɔ hya. Nu'mø di xähra Maca Libro ha nt'ot'i rɔ nyogui cohi bá nja m'met'o, hɪnguɪ tɪni hanja rɔ hya. Porque høndra ja'i dɔ 'yɛc'ɛi rɔ Cristo, dɔ zä dɔ dɪni xanho rá mmui hanja nɔ rɔ hya nɔ. ¹⁵ Astɔ guetyø pa ja p'uya, nu'mø di xähryø judío ya yø hya bi 'yotra Moisés, njot'itho yø n'yomfɛni. ¹⁶ Pɛ nu'mø bi 'yɛc'ɛi rɔ Hmu Jesucristo rɔ ja'i, ya i xohrá n'yomfɛni i njot'i, dɔ dɪnna mmui hanja rɔ hya. ¹⁷ Porque rɔ Hmu Jesucristo connɔ Espiritu Santo 'da'igu øt'e. A nuyá, nu rɔ ja'i ngue n'youi rɔ Espiritu Santo, nuna rɔ ley mi mma ngue dɔ ma rɔ castigo rɔ ja'i, ya bi xotra hya madi ja ts'edi rɔ ley. ¹⁸ Gätho gahu ya, ya bi dɪni xanho mɔ mmuihu ngue mɔ datho xandønho'a rɔ Hmu Jesús. Mente rɔ pa dí 'buhmu ya, hønt'a hønt'a so mɔ mmuihu'a ya, ya sär'mø ngue man'na man'na gda cohmu tengutho'a. Pɛ gue gue'a rɔ Espiritu Santo dɔ ja nɔ rɔ hya nɔ.

4 ¹ Bi 'yørca rɔ mɛte Oja ngue bi 'dacä nɔ rɔ 'bɛfi nɔ. Janangue nuyá, hɪnjam'mø di cohma mmui ngue ha nná mangä rɔ hya.

² Nu'a n'na rɔ hya ngue nt'aguitho i nja, i n'youi rɔ 'bɛ'isä, hɪnga gue'a nná 'yogä'a. Hɪngrɔ nts'o nná n'yo ngue ga hätyø ja'i. Sinoque rá hya

Oja dí mma, h́ndí sánse yø hya dí mma. Nup'u ja rá hmi rá dā Oja, gā gue'a rá hya majuaní dí mma. Nguna dí øt'e, n'namhma ngue dí n'yo yø mmui yø ja'i ngue xanho ná rá hya dí mma. ³ Pe nuya yø ja'i h́ngui timp'u ja yø mmui hanja ná rá hoga 'da'yo hya dí mma, guehya yø ja'i ní hya rá 'yu ngue dí ma rá castigo ya. ⁴ Gue'a rá zithu 'yo ua ja rá ximhái xa ngorpa yø n'yomfēni yø ja'i h́ngui ɛc'ei rá hoga 'da'yo hya ya. Porque h́ngui nnepe dā xohyø n'yomfēni yø ja'i co nuna rá hoga 'da'yo hya, ngue dā badi hanja ngue maguese ná rá Cristo. Porque rá Cristo bí nja'i, 'nɛ gue'a rá Cristo 'da'iguui Oja. ⁵ Nuna rá hya dí mmangā p'u ha 'buhyø ja'i, hinna mangā ná rá hya ná ngue go dā 'yescagui yø ja'i. Sinoque gue'a rá Jesucristo dí mma hanja ngue hønse'a rá Hmu ja ngue dā t'ɛc'ei'a. A nugā p'uya, rá mēfitho grā Cristo, dí ørpabi rá 'befi nuna dā 'yøt'ahū rá nho. ⁶ A nuyá, Oja bí zānni ngue bí nja rá nyot'i di yorbu ja rá 'bexui. 'Nɛ xquet'a bá sānni ngue guehna rá hoga 'da'yo hya bí xoga mā mmuihū, n'namhma ngue gā pahmu hanja ngue tate Oja. Porque ya bí dímma mmuihū hanja rá Cristo.

⁷ Nuna rá hya bí fārcagui Oja ngue gā mma, guehna rá hoga 'da'yo hya hin'yu n'na rá cosa ngue rá muui ná. Pe nugui, hin tema ts'edi jagui ngue gdi pase ha gdá japi gā mmanna hya. Janangue ja dí nequi p'u xanho ya ngue guese Oja bí 'dacra ts'edi ngue dí mmambrá hya.

⁸ Madague'a ngue gā rá n'u nná 'bui, pe h́ngui tu mā mmui. Madague'a ngue ja'mø ya h́ndí padi te gā øt'e, pe h́ngui cohma mmui. ⁹ Madague'a sacyø ja'i, pe Oja h́ngui hegagui. Madague'a engba hāi yø ja'i rá hya dí mma, pe mahøndí ha rá ts'edi dí honi ha nná japra hya. ¹⁰ Hønnbu bí zā dí sōni dadi n'uni ngue mada thogui, tengutho bí 'yøtra Jesús ngue bí tho. Janangue ja dá bap'u yø ja'i ya ngue gue'a rá Jesús i 'bui ngue fāxcagui. ¹¹ Mente yø pa dí 'bui, n'na pa ngu n'na pa, ya ja ngue dā hyogyø ja'i ngue dí mma hanja rá Jesús. Ja dá bap'u yø ja'i ya ngue gue'a rá Jesús i 'bui ngue fāxcagui, janangue h́nte di jacyø ja'i. ¹² Mente yø ja'i honi ngue ha di hyogui, pe nugā p'uya mente dí 'bui, dí honi ha gdí nthehu rá 'da'yo te.

¹³ Nup'u ja rá Maca Libro, i nt'ot'i rá hya bí man'a n'na nc'ei ngue bí 'yēna: “Nuna te rá hya dí ɛc'ei, guehna rá hya ja ngue gā xihyø ja'i ná”, bí 'yēna. Xquet'a dí njadā p'uya ngue nuna te rá hya dí ɛc'ei, guehna dí xihyø ja'i naya. ¹⁴ 'Nɛ h́ndí su ngue dā hyogyø ja'i, porque dí padi ngue nu'mø mi tho rá Jesús, Oja bí japi bí bennate. Dí njathu p'uya, ngue ya mā n'yohu rá Jesús, xquet'a dā 'yøt'Oja ngue gā bennatehu, 'nɛ 'da zixcathohu Oja p'u ha 'bui. ¹⁵ Nu te gā rá n'u dá sǎgā ya, dadi n'uni ngue dá sǎgā rá n'u ngue dí honi ha gdi nthehu rá mate Oja. Nu'mø ya xtangu yø ja'i dí nthēui rá mate Oja, nu'a gangu yø ja'i di ja mammadi Oja p'uya, gā guehya yø ja'i dā 'yēspabi Oja ya.

¹⁶ Janangue nuyá, hinjam'mø ngue di cohma mmui te dí øt'e. Madague'a ngue man'na ni gahma ts'edi, pe ma n'yomfeni, n'na pa ngu n'na pa man'na ni hya ra ts'edi. ¹⁷ Madague'a ngue dí sä ra n'u mente yø pa dí 'bucua ja ra ximhäi, pe zits'utho p'u nnä bengä'a, porque da thotho'a ra n'u dí sägä. A nup'u di mengra n'u xtá sägä, xandøngu ra nho ga nthē'be para zantho. ¹⁸ Janangue nu'a te ra n'u dí thogui, hīndī ør'ma güenda ngue masque dí sä ra n'u. Nu'a ma datho ngue so ma mmui, gue'a ra nho di 'daca m'mefa Oja'a. Porque nu'a te ra n'u tho'a n'na mente ra pa 'bui, i thotho'a. Pe nu'a ra nho mman'Oja ngue di nja m'mefa, i ja para zantho'a.

5 ¹ A nuyá, Gä dí padi ngue ga tuhu, porque ma do'yohu hinguī zai. Pe Oja, ya xa nsäp'u mahets'i ngue ja gani m'muhmu p'u para zantho. Ne nup'u ha ga m'muhmu, guesε Oja bi hoqui. ² Majuani ngue mente ra pa dí 'buhmu ua ja ra häi, hīndī nnuhu ra pa di mpädi ha dí 'buhmu, n'na zihmantho gani m'muhmu p'u mahets'i bí ja ma nguhu. ³ Ya ja ra 'da'yo ngu ha ga m'muhmu. Hinguī sä ga εna ngue hin'yu ma ngumhmu. ⁴ Mente dí 'buhmu ua, dí dants'i ngue ra n'u dí sähu. Hīndī nne ga mma ngue ga εna dí xønni ga socua ma do'yo. Sinoque nu'a dí xønhnu ngue ga m'muhmu p'u ja ra ngu di 'dacju Oja para zantho, ya hinjon da du. ⁵ Guehna xī nsä Oja naya ngue xa hoqui hapu ga m'muhmu. 'Ne bá penhna Espíritu Santo ga n'yohu. A nuyá, ngue ya dí n'yohu ra Espíritu Santo, ya dí haxu njuani ya ngue nu te gäma hya mman'Oja, Gä di nja.

⁶ Janangue nuyá, dí ha ra ts'edi hangu ra pa hīndī yobenī. Mente dí 'bucua ja ra ximhäi, ya dí padi ngue tobe hīndī 'bup'u ja ma ngum'me ra Hmu Jesús. ⁷ Nu'a dí tømī ngue dí nja, dí haxa njuani ngue majuani di nja. ⁸ Ya hīndī yobenī ngue ngu'a di nja, janangue dadi xøni ga tu. Porque dí xønni gani m'mu'be ra Hmu Jesús. ⁹ Pe nuyá, mente dí 'bui oque xca tu, para zantho dí nne ga ørpabi rá pähä ra Hmu. ¹⁰ Porque gäthogahu, nu'a te xtá n'yohu ua ja ra ximhäi, da zønna pa da hyascahu ra güenda ra Cristo. N'na ngu n'na yø ja'i di t'unni te ja ngue di tocabi, oque xanho oque xan'u te xa n'yo mente ra pa xa m'muhra ja'i.

¹¹ A nuyá, nuna ra Hmu Jesús dí nnu mansugä na, 'ne dí nne ngue da nu manhogui. Janangue nuyá, dadi ja ndummu ngue ga tapyø mmui mi'da yø ja'i ngue da 'yεc'ei ra hya. Nuna Oja, ya padi te Gä dí øt'e, da gue'ahu, xquet'a dí nne ngue guí pahmu hanja'a te dí øt'e. ¹² Nuna ra hya dí mma, mamī 'yεmhmu ngue høntho dadi hoqui te dí mma para ngue da zäp'u ga εspi te dí øt'e. Sinoque dí xi'ahu xanho hanja te dí øt'e, n'namhma ngue da zäp'u gui nyanju p'u ha di yajpagui yø ja'i. A nuya

yø ja'i di yajpagui, guehya di ho da 'yɛspabi yø hya p'u ha ya, madague'a hinga njuani yø n'yomfeni. ¹³ Nu'mø guí enju ngue dí locogä ngue te dí øt'e, nu te dí øt'e høntho dí honnbi ha di t'ɛspabi Oja. A nu'mø guí emhmü ngue hĩndĩ locogä, gue'mø høntho gdi honi ha gdä japi ngue ga øt'ahü ra nho 'mø. ¹⁴ Rángue di macju ra Cristo, a nuya høndrá pähä ra Cristo dí honi ha gdä ørpabi ya. Ya bi du ra Cristo ngue bi yancju. Janangue dí ør'ma güenda ya ngue entho gä dá tuhü 'mø mi du'a. ¹⁵ Bi du ra Cristo ngue da yani gätho gahü. Janangue ya hinga sänse te gdä 'yohü ya, sinoque ya gdä 'buhmü'a ngue ga ørpahü rá pähä ra Cristo, nu'a bi du 'nɛ bi bennate.

¹⁶ Xiya, çua høntho da hnu n'na ra ja'i, ya fadi te ja rá mmui? Nu'a, hinda zä'a. Nu'mø yø pa mi m'muhra Cristo, dá ena ngue dá padi te'o. Pe nu te dá bengä'u yø pa'u, ya hinma ngu'a ja ma n'yomfeni ya. ¹⁷ A nu ra ja'i ɛc'ei ra Cristo, ya com'da'yo rá n'yomfeni. Ya bi zep'u'a te manĩ n'yo m'met'o. A nu'a te ga 'yo ya, gä ma'da'yo. ¹⁸ Guehna Oja øt'e ngue ma'da'yo'a te ga 'yo ra ja'i. Ya ma amigohü Oja ya ngue bi gurca ma ts'oquihü ra Cristo. Janangue bi 'dajhma 'befihü Oja ngue ga xihmü mi'da yø ja'i ngue di n'amigoui Oja. ¹⁹ Nuna Oja, bá extra Cristo para ngue da japyø ja'i ngue di n'amigoui Oja. Himbi benthö Oja ngue ja yø ts'oqui yø ja'i. Ya bi 'dacju ra 'befi ngue ga ximhmü ra hoga 'da'yo hya yø ja'i.

²⁰ A nugä bi 'yøt'e ngue rá representantegä ra Cristo. Tengutho 'mø ngue da zo'asehü Oja, nu te nne da man'Oja, guehna ra hya dí xi'ahü naya. Nuna ra Cristo i nne na ngue gui n'amigohü Oja. ²¹ Ra Cristo hin tema ts'oqui i ja na, pe para ngue bi gurca ma ts'oquihü, Oja bi japi ngue bi du conná guehna ts'oquihü. Janangue nup'u ja rá hmi rá dá Oja, nu'mø bi zä dá ɛc'ei hü ra Cristo, ya bi nhohma ts'oquihü p'uya.

6 ¹ A nugä ya, ngue ya rá mefigä Oja, dí xi'ahü ngue mamĩ unthohü na rá mate Oja di 'da'ahü. ² Porque Oja, nu'a ra hya nt'ot'i p'u ja ra Maca Libro i ena: “Bá ep'u ra pa xtä sänni ngue ga 'da'ahü n'na ra mate. Nu'mø ga socju, ga øde te guí xicju. Gue'a ra pa'a ngue da zä di nyanni tehu 'nɛ ga fäxahü”, en'Oja. A nuyá, guehra pa jap'u i sä gui nzohmü Oja ya. Guehra pa jap'u di nyanni tehu ya.

³ Nu te dí øt'e, dí honi ha nna japi ngue da gohi xanho, porque hĩndĩ nnepe ngue da 'yɛngyø ja'i hingui ho rá hya Oja dí mma. ⁴ Sinoque dí nnepe ngue da badi gätho yø ja'i ngue rá 'befi Oja dí ørpe. Janangue nugä dí seti hangü ra n'u dí thogui. Ja'mø hin'yü te ga honi. Ja'mø congba yø ja'i ngue sūqui. ⁵ Ja'mø fegbagui yø ja'i. Ja'mø coca fadi. Ja'mø pets'i da zajthogui yø ja'i. Ja'mø dadi mpefi hin'yü p'u rá nzegui. Ja'mø hinga mbongui ra ora ga n'aha. Ja ra ora ngue ya ga tü ra thuhü. ⁶ Nu'a gui nequi xanho ngue rá 'befi Oja dí ørpe ngue di 'yo xanho, 'nɛ

dí padí xanho hanja na ra hoga 'da'yo hya. 'Ne gä dí seti te gä ørcagui yø ja'i, i ja ma yemmui. 'Ne fäxcagui ra Espiritu Santo ngue sä dí ørpabi rá 'befi Oja. 'Ne majuani ngue dadi madi gätho yø ja'i. ⁷ Di 'dacra ts'edi Oja ngue nuna ra hya majuani da zä ga mma xanho hanja. 'Ne dadi ja ndummui ngue gä ra nho gdä n'yo, n'namhma ngue hinha di dajpagui ra nts'o i ja ndap'u bi zä. ⁸ A nuyá, 'buhyo ja'i ngue nnu mansugui, ximmi 'buhyo ja'i ngue hingui nnu mansugui. 'Buhyo ja'i ngue nnømmanhogui, ximmi 'buhyo ja'i ngue nnømman'ugui. 'Buhyo ja'i engui ngue dí häte, pe nugä zant'a gä gue'a ra hya majuani dí mma. ⁹ Madague'a dadi mpa'be xanho yø ja'i, pe 'bu i'da mma ngue hingui pagui. Ja ra ora ya dí 'bui ngue ra ndate, pe tobe di pongui. Mbenngui xa n'u yø ja'i, pe hingui hogui. ¹⁰ Madague'a tar'man'u ma mmui te dí thogui, pe nuua ja ma n'yomfeni dadi johyatho. Madague'a dí hyoya, pe nuna ra hya dí mma, xandøngu yø ja'i ørpabi ra nho na ra hya na. Madague'a hinguits'u te dí pets'i, pe nu te gätho i ja, gä gue'a ørcagui ra nho'a.

¹¹ Ague ma zi cu'ahu gyø mmenguhu p'u ja ra hnini Corinto. Nugä, gä dá xi'ahu te gäma hya so ma mmui, hin tema hya dá co'mi. Porque janjuani dadi ma'ahu. ¹² A nu'mø ngue hin dadi n'amigoui ya, pe ngue guí nnese ngue hin dadi n'amigoui. Pe nugui, emmei dí nne ga n'amigoui. ¹³ Nugä dí nzo'ahu tengutho n'na ra papá 'mø nzohyø basi, dadi ja'ahu p'u. Dami maqui tengutho nnä ma'ahu.

¹⁴ A nuyá, 'yo guí nne gui nsixhu'u yø ja'i hingyø 'yec'ei. Porque n'nan'yo ra hya ga 'yo yø 'yec'ei ngue'a te ra hya ga 'yo yø ja'i hingyø 'yec'ei. A nu ra ja'i ngue gä ra nho ga 'yo, hinga 'da'igu øt'ui ra ja'i nu'a xa nts'o ga 'yo. N'nan'yo ga 'yo'u, tengutho ra nyot'i, n'nan'yo gui nequi ngue'a gui nequi ra 'bexui. ¹⁵ Porque ra Cristo hinga 'da'igu øt'ui ra zithu'a. Ximmangu n'na ra 'yec'ei ya, xquet'a hinga 'da'igu øt'ui n'na ra ja'i hinga 'yec'ei. ¹⁶ Nup'u ja rá nija Oja, hønse'a majuani ngue Oja i 'bui i nthanne p'u. Hin'yu ra nt'edi ngue ja di nthanne p'u yø dahmu. Gue'ahu i nnøpa nija Oja, porque Oja i ena: "Ga n'yo'be'u yø ja'i thannegui. 'Ne gueque rá Ojagä'u, 'ne gue'u ma ja'i'u", en'Oja. ¹⁷ Nuna Oja mahøn'a ena: "Dami pømhmü p'u ha 'buhyo ja'i xants'o te øt'e. 'Yogui øthu'a ra nts'o øt'u, n'namhma ngue da zä gui sohu ma 'yegä. ¹⁸ Nugä ya da zä gui 'yøt'e ngue ni papagahu. Nugä p'uya, ga øt'e ngue ma basi'ahu", enna Oja i jase rá ts'edi.

7 ¹ Ague ma zi cu'ahu, nguna ra hya di yat'Oja da 'yørcahu ya. Janangue ma ga hehmu p'u'a te gäma nts'o i ja. Ga hehmu p'u'u te gäma cosa di ts'onnga ma do'yohu. Ga hehmu p'u'u te gäma hya di ts'onnga ma n'yomfenihu. Ma ga hahma mmui ga nnu mansuhu Oja. Ma ga unma mmuihu Oja para zantho.

² Ague mā zi cu'ahū, 'yo di junngä nī mmūihū, dami 'yøt'e ngue gui macjū. Porque nugä hīnjondī sūi. Hīn temā nts'onī dī ørpabi n'na rā ja'i, 'nē hīnjondī här'mā hya ngue te gā hannbabi n'na rā ja'i. ³ Nūnā rā hya dī mma, hīnjondī hørpā rā hya ngue gā embi hīngui ho te ørque. Ya xtā xi'ahū m'met'o ngue nugä dadi mā'ahū mēnte dī 'bui 'nē astā gue'mø dā tū. ⁴ Nugä dī pa'a njuani ngue gui 'yøthū ya yø hya dī xi'ahū. Nugä dī ęts'ahū 'mø dī ya'be yø ja'i, porque dī xifi te guí øthū. Madague'a dī sägä rā n'ū, pē nu'mø bi zo mā mmūigä'a te guí øthū, ya man'natho dadi johya.

⁵ Nu'mø mā søcä ua ja rā häi Macedonia, hīnjām'mø xtā nzä xca m'mumma pähä. Porque ndap'ū bi zä mī ja rā sūi. Ya bi dū mā mmūi dī ęnā ngue xtī ts'onyø ja'i nā rā hya dī mma. ⁶ Pē nūnā Oja, nu'ū yø ja'i hīngui hā rā ts'edi, go di hātrā ts'edi nā. Janāngue nu'mø mī zøcua rā Tito, Oja bi 'yøt'e ngue man'natho bi hya rā ts'edi mā mmūi. ⁷ Hīngā hōnt'a dā johya 'mø mā nū rā Tito mahøn'a, sinoque man'natho dā johya 'mø mī xiqui ngue ęmmei gā 'yørpahū mā sū mēnte bá m'mup'ū guí 'buhmū. Porque rā Tito janjuani dī johya connā ngue'ahū. 'Nē bi xiqui ngue tū nī mmūihū ngue'a te gni ęnngahū mā mmūigä. I ęngui ngue ęmmei guí mbenjū. Mī zä mā øcä nā rā hya nā p'ūya, man'na mathoguiho dā johya.

⁸ Nu'mø mā pen'nahū p'ū rā carta m'met'o, bi dū mā mmūi ngue'a te rā hya bi mē rā carta. Porque dī pa'a njuani ngue dā dū nī mmūihū 'mø gā nūhū'a rā hya nt'ot'i. A nuyá, ya hīngui tū mā mmūi ngue'a rā carta dā pen'nahū p'ū. Porque dī padī ngue hīnxma ma dā dū nī mmūihū. ⁹ A nuyá, janjuani dadi johya. Pē hīngue dadi johya ngue bi dū nī mmūihū. Sinoque dadi johya ngue nu'a i dū nī mmūihū, bi mpähni n'yomfēnihū. Oja bi 'yøt'e ngue bi dū nī mmūihū ngue'a te gmi øthū, n'namhma ngue nu'a rā carta dā ot'i bi 'yøt'ahū rā nho, hīngue masque rā nts'onī bi 'yøt'ahū. ¹⁰ Porque nū rā ja'i tär'man'ū rá mmūi ngue te gā 'yo, ya di 'bātrā mmūi, dā hyep'ū rā nts'o gā 'yo. 'Nē gue'a nnu manho Oja'a, gue'a dī nyānnā te rā ja'i'a. Pē nu'ū yø ja'i njuantho hīngui nne dā 'yēc'ei Oja, madague'a ja'mø tū yø mmūi, pē hīndi nyanyø te. ¹¹ Bi nū manho Oja te gā 'yøthū, porque mī zä gmi nūhū rā carta dā pen'nahū p'ū ngue'a rā ts'oqui bi nja, bi dū nī mmūihū p'ūya. Ya guí nnuhū te bi nja m'mefa mī zä gmi pahmū'a te bi nja. Gā mbøcuehū p'ūya, porque guí sūhū rā castigo dā ja Oja. Janāngue gā hya rā ts'edi gā hejpahū'a bi 'yøtrā ts'oqui. Ya dī nēqui ngue hīn gadi hothohū'a rā ts'oqui bi nja. A nuyá, janjuani guí nne guí nnujū ya.

¹² Nu'mø mā ot'ä nā rā carta dā pen'nahū p'ūya, hīngā hōntho dī nnegä ngue dī njapra castigo'a to bi 'yøtrā ts'oqui, nī xīndi fäts'i to ts'ui. Sinoque pa Oja te dā bēngä, porque dā negä ngue dā dīnni mmūihū

ngue nuna ra hya dí xi'ahú, guehna ra hya guí nnu mansuhú na. ¹³ Gue'a i nhohma mmuigä'a ya.

Pe hinga hont'a i johya ma mmui'a, sinoque man'natho dá johya 'mø ma nu ra Tito ngue janjuani di johya conná ngue'a ra nja mmansu guá òrpahú. ¹⁴ Nu'mø tobe himmani map'u ra Tito ya, nugä dí embi: "Dí pacá njuani ngue da 'yòrpabi masu yø ja'i na ra hya ga pennbabi ya", dí embi. Pe nu te dá xicä ra Tito, majuani ngue gue'a gá 'yøthú'a. Ja bi bomp'u majuani te dá xicä ra Tito ya, tengutho 'mø dambá m'mucä p'u guí 'buhmu ya, gä majuani ra hya dá xi'ahú. ¹⁵ Dí pa'a njuani ngue man'natho di ma'ahú ra Tito ya, porque mbendya ngue gä gá 'yòrpahú masu yø hya bi xi'ahú, 'nè nu'u yø hya bi xi'ahú, gá ja ndummui gá 'yøthú'u. ¹⁶ A nuyá, janjuani dadi johya, porque nu'a te gä guí øthu, gä gue'a, hinte di 'bedi. Ya hindí yobení co nu'ahú ya.

8 ¹ Ague ma zi cu'ahú, dí nne ga xi'ahú hanja ngue bi bõngmanho'a rá njapi Oja bi unyø 'yèc'ei 'bup'u ja yø hnini ja'a ra häi Macedonia. ² Madague'a 'bammän'u ngue ts'ui, pe janjuani di johya. Madague'a hyoya, pe nu'u yø 'bäxte øt'e, di unna menyu tengutho 'mø di mmemmeti. ³ Dadi jagä majuani ngue nu'a te yø 'bäxte di uni, co gä yø mmui gui uni. Nu'a te xa nzänni di uni, man'na ngue hus'mø bi uni. ⁴ Emmei bi 'yäcra mate'u yø 'yèc'ei 'bu'a Macedonia ngue da ma macut'ibi ra güenda yø menyu ngue da 'yørpa ra 'bäxte'u yø 'yèc'ei 'bu'a Jerusalén. ⁵ Nu'a te mi so ma mmuigä ngue xta 'yøt'e, hinga hont'a bi 'yøt'a. Sinoque bi 'yøt'e te nne Oja ngue da 'yøt'e. Rá muditho bi unyø mmui ra Cristo. M'mefa p'uya bi ma ngue ya 'bui ngue da 'yøt'a te ra hya dí xifi. ⁶ Ma nugä'a te ra 'bäxte bi 'yøtyø mmengu Macedonia p'uya, dá xicä ra Tito p'uya ngue mahõnda map'u ngue di 'yopra hya ngue'a ra menyu gá du'mi ga pethu m'met'o, guí sigue gui pethu'a ra 'bäxte'a.

⁷ A nuyá, man'na xanho te guí øthu, porque xanzaqui ni nt'èc'eihi i ja. 'Nè guí padi gui nxännbatehu xanho ra hya, porque guí timhu xandõho hanja ra hya. I ja'ahú ra pähä gui 'yòrpahú rá 'befi Oja. 'Nè janjuani gadi macjü. Janangue dami ntatehu ya ngue man'na xtangu ra 'bäxte gui 'yòrpabi ni cuhu. ⁸ Hinna mangä na ra hya na ngue xøgue gadi 'bep'ahú gui 'yøthu ra 'bäxte. Sinoque dí xi'ahú na ra hya na ngue dí nne guí pahmu'a te ør'mi'da yø ja'i nuya ja mpähä da 'yòrpabi ra 'bäxte yø mmi'yèc'eiui. Nugä dí ena ngue xamhmatho di nequi ngue 'nè'ahú majuani gadi mahni mmi'yèc'eiui. ⁹ Ya di nequi xandõho hanja'a rá mate ra Hmu Jesucristo bi 'dacjü. Nu'a go rá mmeti'a te gä i ja'a, bi 'yøt'a hyoya ngue bi madi gäthogahú. A nuya ngue bi 'yøt'a hyoya, nu'a rá mate bi 'dacjü, mathoguitho di muui.

¹⁰ Nu'a ra menyu ngue ra 'bäxte gá du'mi gá pethu ra jeya bi thogui, nugä dí ena ngue man'na xanho ngue guí juathu ya. Porque go rá mudi

bì nja'ahù mpähä gá pethù rā mēnyu ngue mī'da yø 'yɛc'ei. ¹¹ A nuyá, tengutho gá 'yøthù m'met'o ngue gá hyahù rā ts'edi bì nja rā 'bäxte, ximmangudya dami hyahù rā ts'edi guí umhmù hangù ts'ù dā zut'a nì ts'edi guí umhmù. ¹² Porque rā ja'i majuanì ngue ja mpähä dā 'yøtrā 'bäxte, i nnu manho Oja te øtrā ja'i, madague'a hingui ngu n'na rā cosa sūrpa rá ts'edi di unì. Nuna Oja hingui äcju n'na rā cosa ngue hin'yu gahù nā.

¹³ Hindí en'ahù ngue guí unì gätho'a te guí pets'i astā dā hin'yu te guí sihù. ¹⁴ Sinoque hnepe ngue dā 'da'igu, gä di nja te guí sihù. A nuyá, ngue ja te guí sihù ya, dami unhnù'a te hommi'da yø ja'i. Pē man'na rā pa p'uya, nu'mø dā hin'yu te gui hyomhmù, xindi 'da'ahù p'uya. Janangue n'na ngu n'na'ahù hinjondā zā rā n'ù, dā 'da'igu yø ja'i, gä di ja te dā hyonì. ¹⁵ Ya di nja tengutho rā hya mmamp'ù ja rā Maca Libro ngue enā: “Nu rā ja'i ja xangu te dā zi, hinte di pongui, porque di unì. A nu rā ja'i ngue zits'utho ja te dā zi, hinte di 'bedi, porque mā t'unni te dā zi”, i enā.

¹⁶ Dadi ja mammadi Oja ngue tengutho mā n'yomfēni ngue dí nne ga øt'ahù rā nho, njarbutho rá n'yomfēni rā Tito ya. Xquet'a di ja ndummui ngue nne dā 'yøt'ahù rā nho. ¹⁷ Nu'mø mā xifi ngue dā ma dā nu'ahù, rā ndijohya ngue bì ne dā ma. Porque 'nēsē nā nne dā map'ù dā nu'ahù nā.

¹⁸ Nuna mā cùhù rā Tito, xquet'a dā mē man'na mā cùhù ngue dā nu'ahù. Nuna mā cùhù dā mē, i nnu manho yø 'yɛc'ei ndap'ù bi zā nā, porque nuna, i padi xandønho ha di japi dā manna hoga 'da'yo hya.

¹⁹ Nuna mā cùhù nā, bi 'yexyø 'yɛc'ei ngue gā mme'be Jerusalén, gā ma dā'be rā mēnyu ngue rā 'bäxte. Dí nnehe ngue nuna rā 'bäxte nā, guehna di mama jama mmadi rā Jesucristo nā, 'nē dā bahyø ja'i ngue ja'ahù rā pähä gui fäxni mmi'yɛc'eihi. ²⁰ Mente di yoho hyuhe hinte dā ja'ù nemhya guehna rā mēnyu dí xihyø 'yɛc'ei di peti. ²¹ I pa Oja ngue nuna rā mēnyu hinjondā hyaqui, gä dā ma mā dā. Xquet'a dí nnepe dā badi gätho yø ja'i ngue gä gā dägähe nā rā mēnyu nā.

²² Nuya yo nc'ei ya, dā mē man'na nc'ei mā cùhù. Nuna, ya padi xanho ha di japa 'befi dā 'yøt'e, 'nē di nēqui ngue ja mpähä dā 'yørpabi rá 'befi Oja. Ya rá 'befitho'a ngue ha dā ma. A nuyá, janjuanì di johya ngue dā map'ù ya, porque enā ngue hingui ya nì mmui ngue gui fäxhù mī'da yø 'yɛc'ei. ²³ Nu'mø to dā ne dā 'yänni hanja ngue gā penhnā p'ù rā Tito, dami xihmù ngue mā amigo nā, 'nē mā mmimmēfi'be para ngue dā hyonì ha gdi timhmù rā nho. A nuya mī yoho mā cùhù dā map'ù, dami xihmù yø ja'i ngue guehya mā cùhù 'bucua bi huanhni ngue dā map'ù ya. 'Nē connā guehna rā 'befi øtya, i nnu mansu rā Cristo yø ja'i.

²⁴ Nu'mø bì ma p'uya dí mmangä ya, dami 'yørpahù mā su xanho, n'namhma ngue nuya yø 'yɛc'ei ndap'ù bi zā 'bui dā badi ngue majuanì

gadi mahni cūh. Porque guehna ra hya dí xifi gätho yø ja'i na ngue emmei gadi mahni cūh.

9 ¹ A nuyá, nuna ra 'bäxte ya xtá xi'ahū m'met'o gui 'yørpahū yø 'yēc'ei, ya himma hyoni ngue honga otra súcua ngue ga yopä na ra hya na. ² Porque ya dí padī xanho ngue ja mpähä gui 'yørpä ra 'bäxte ni cūh. Dí xicä yø ja'i 'mø mā magä p'ū ja ra häi Macedonia, dí embi: “Nuyä yø mmengu p'ū ja ra häi Acaya, ya desde ra jeya bi thogui di petra mēnyu ngue ra 'bäxte da 'yøt'e”, dí embi. A nuyá, co nuna te ra hya guí øthū ya, nuyä yø mmengu ua ja ra häi Macedonia, xquet'a ya ha ra ts'edi ya ngue di petyø mēnyu ngue ra 'bäxte da 'yøt'e, tengutho guí øthū ya. ³ Pe nuyá, da map'ū mā cūh ngue di yopra hya. Porque dí nne ngue nu'a ra mēnyu gui mfäxtehū gui pethū hante ga mmagä p'ū. Porque ya xtá xicä yø ja'i ngue ya guí 'bui ngue gui mfäxtehū. ⁴ Xi'mø gue 'da gda megä'be p'ū 'da yø mmengu Macedonia, da thin'ahū p'uya ngue hin gadi pethohū ra mēnyu gui mfäxtehū, sä ya xtá mangä p'uya ngue ya guí 'bui ngue gui mfäxtehū. Ga pets'ä mā sä p'uya. Xinguí pes'ni sähū ngue da hin'yutho ra mēnyu ngue ni 'bäxtehū. ⁵ Janangue nugä dí nnu manho ngue di m'met'o ya mā cūh da ma di zengua'ahū. Guehya di ben'nahū ya ngue nu'a ra 'bäxte ya xcä yat'i gui pethū, ya di ja 'mø dá macähe p'ū. Ya di nequi p'uya ngue nu'a ra 'bäxte guí øthū, i ja mpähä guí øthū ra 'bäxte. Ya hinda zäp'ū da 'yenyø ja'i ngue go dadi ja ts'edigä ngue gui 'yøthū ra 'bäxte.

⁶ Pe dami bemhmū xanho na ra hya ga xi'ahū ya. Nu ra ja'i ngue zits'utho di uni, xquet'a Oja zits'utho di unni. Pe nu ra ja'i ngue xangu di uni, xquet'a Oja xangu di unni. ⁷ N'na ngu n'na ra ja'i, nu te mi'a mpähä rá mmui i ja ngue di uni, di uni. 'Yo di ya rá mmui'a te di uni, 'yo di ena ngue ra ts'edi t'ørpe. Porque Oja i nnu manho ra ja'i nu'a mpähä gui un'a te di uni. ⁸ Nuna Oja, ja rá ts'edi ngue da zä da 'yøt'e ngue guí timhmū'a te ra nho guí homhmū. Mathoguitho di unni n'namhma ngue da bongtho p'ū'a te gdi fäxni mmic'eihū. ⁹ A nu ra Maca Libro i ena: “Nu ra hoja'i, ngue mathoguitho fäxhra hyoya, guehna ra ja'i hinda 'be'a te di uni”. ¹⁰ Nuna Oja bádi unna hmudä ngue nthuhu para ngue di nja te da zi yø ja'i, xquet'a di 'da'ahū te gä gui hyomhmū. Ya di nja xangu n'namhma ngue da zäp'ū gui 'yørpahū ra nho mi'da yø ja'i. ¹¹ Gui timhmū xangu n'namhma ngue da zäp'ū xangu gui umhmū. Nu'mø dá dägä'a ra 'bäxte gui pennba mā cūh 'bū mman'ū, gue'a emmei di ja mammadi Oja'a. ¹² Porque nu'mø gui 'yørpahū ra 'bäxte'ū mā cūh, hinga hontho da ma mā t'unni te honi, sinoque nu'mø bi hyan'a te mat'unni, janjuani dadi ja mammadi Oja ngue te gui 'yørpahū. ¹³ Guehya da 'yēsabi Oja ya, porque nu'a ra 'bäxte gui 'yøthū gue'a di nequi'a ngue majuani guí ec'eibahū rá hoga 'da'yo hya ra Cristo. Yø ja'i

da 'yɛspabi Oja porque di nɛqui ngue majuanì nì mmui gni 'yɔrpabi ra 'bäxte nì cùhù 'bup'u Jerusalén, da gue'u 'bui ndap'u bi zä. ¹⁴ A nuya p'uya, da mat'Oja conná ngue'ahù 'nɛ mathoguitho di ma'ahù. Porque da nu yø ja'i ngue Oja bi 'yɛmmei bi xoc'a nì mmuihù ngue da zä gui 'yøthù ra nho. ¹⁵ A nuyá, ma ga ja mammadihù Oja ya ngue bá penngahù ua rá Ts'unt'u. Nuna ra mate bi 'yørcahù i tate di muui, porque hingui sä di hma hangu gangu rá muui'a te bi 'yørcahù.

10 ¹ Nugä drá Pablo, jap'u n'na ra hya dí nne ga xi'ahù. Pɛ mahotho dí nne gdá zo'ahù tengutho i nya ra Cristo 'mø mi n'yo ua. A nuyá, 'bui i'da engui ngue di ya manhuɛhigä 'mø dí yasehù, pɛ nu'mø ngue ra cartatho dí pen'nahù p'uya, engui ngue høn'mø dí ya manzaquigä 'mø. ² Ague ma zi cu'ahù, dami hyɛhmù p'u'a te gäma hya hinga gue'a, n'namhma ngue nu'mø da magä p'u ga ma nu'ahù, ya ga nya manhohù p'uya. 'Yo guí nne ngue ja ga hecahù'a te gni 'yohù. Pɛ nu'mø tobe 'bui to xi'ahù ngue dí honse ha di hnu manhogui, guehya jatho ngue ga nya manzaqui'be ya. ³ Majuanì ngue nugä drá ja'i'itho, pɛ himma hyase nná ørpabi rá 'befi Oja. ⁴ Hinga guecsequi dí honi ha dí nthahna rá 'befi Oja dí ørpe, porque n'na ra hya ngue rá hyase ra ja'i, hinda zä ha di dahä. Janangue nugui, nuna rá 'befi Oja dí ørpe, di hacra ts'edi Oja ngue ga tapra nts'o i ja. ⁵ Oja di 'dacra ts'edi ngue säp'u dí tapra hya'u yø ja'i di 'yɛxpù ha ya, guehya honi ha ga ndäcra hya dí mmangä ya, porque hingui nnepe da bahyø ja'i hanja Oja. Di hät'i di 'uajpatho yø hya yø ja'i, dadi japi ngue da 'yɛc'ei xandønho ra Cristo. ⁶ A nu'mø bi nɛqui xandønho ngue guí ɛc'ei hù na ra hya dí xi'ahù ya, nu'u yø ja'i fesra hya p'uya, ya säp'u ga ha ra ts'edi ngue ga hejpi te øt'e.

⁷ ¿Hanja ngue høntho guí nnuhù te ja n'na ra ja'i, pɛ hinga 'be gui hacjù ra güenda te ja mbo rá mmui ra ja'i? A nuya yø ja'i suqui, i ɛna ngue yø mɛfi ra Cristo, pɛ da badi hanja ra hya, ngue xquet'a 'nɛqui rá mɛfigui ra Cristo. ⁸ Madague'a sä ga hongä mi'da yø hya ngue ga o'ahù n'yu xanho hanja te nná 'yo, pɛ nuna te ra hya dí mma, hinda pes'ma sä. Porque dí haxa njuani ngue gue'a ra Hmu Jesús di hacra ts'edi ngue dí mmambrá hya, para ngue man'na di hya ra ts'edi nì nt'ɛc'ei hù. Hingue masque dadi ts'on'na nì nt'ɛc'ei hù i ja, tengutho øt'ahù mi'da yø ja'i.

⁹ 'Yo guí ɛmhmù ngue høn'mø dí otra carta dí pen'nahù ngue dí ya manzaqui. ¹⁰ Porque gue'a mmanyø ja'i'a, ɛmbi ngue nu'mø dí otra carta ga pen'nahù, gue'mø dí ya manzaqui 'mø. Pɛ nu'mø dí yasehù p'uya, ya engui ngue dí ya manhuɛhi 'mø. 'Nɛ engui ngue nu'a te ra hya dí mma, hinga njuani ga nt'øde. ¹¹ Pɛ nu to i mmanna ra hya na, da ba'a njuani ngue hinga høn'mø dí otra carta dí pen'nahù ngue dí ya manzaqui,

sinoque xquet'a da zä ga nya manzaquigä'a ra pa ga mmagä p'u ngue ga nyahü.

¹² Pe nuna ra hya dí mma, hinguí sä ma mmüi ngue ga øt'e tengutho ga ya mi'da yø ja'i ngue espabi yø hya, i ena ngue tate yø bamhya ngue mi'da yø ja'i. Pe guehya yø ja'i ma'bēdi yø mmüi ya. Guehya hontho honi ngue ha di ntate yø hya ngue mi'da yø mmixännbatehü. ¹³ A nugui hinga n'yets'i'tho na ra hya dí mma. Nu te dí øt'e, gue'a dí mman'a. Pe hontho dí nne ga xi'ahü ha rá nja na ra 'befi bi 'dacä Oja. Bi 'dacrä 'befi Oja ngue nup'u ja ni hninihü Corintio, asta ja ga ma mangä p'u rá hya Oja. ¹⁴ A nuyá, hindä sänse ngue ga mmagä p'u guí 'buhmü, sinoque Oja bi 'dajmä 'befi ngue ga mmap'u. 'Ne guecä rá muditho dá xi'ahü hanja rá hya ra Cristo ngue mi'da yø mamhya. ¹⁵ Nuna ra 'befi dí øt'e, guehna dí nne ga xi'ahü na. Hinga gue'a ra 'befi n'nan'yo to xa mpefi dí nne ga mma. A nuyá, dí nne ngue man'na xtä nzaqui ni nt'ec'eihü, n'namhma ngue nup'u ha guí 'buhmü da zä ga mpefi xanho. Pe nuna ra 'befi bi 'dacä Oja, quehna zant'a dí nne ga ø'na. ¹⁶ M'mefa p'uya, nu'u yø hnini rá nja n'nanni p'u ha guí 'buhmü, da zä ga sigue ga øtra 'befi ngue ga mmanna hoga 'da'yo hya. Pe hinga guep'u ha 'buhyø 'yec'ei ngue n'nan'yo to bi manna hya ga øtra 'befi, sinoque n'nanni ga mma mmanna hya.

¹⁷ A nuyá, nu ra mēfi nne ngue da 'yēspabi'a rá 'befi øt'e, pe gue daque'a rá Hmu bí 'bu mahets'i i fäts'i da 'yēspi. Hingue masque ra ja'i go di 'yets'i da 'yēna ngue go øse ra 'befi. ¹⁸ Porque nu ra ja'i ngue pømmanho rá 'befi øt'e, ngue guesē rá Hmu da ma ngue xanho te øtrá mēfi, hingue masque ra ja'i'a da manse ngue xanho te øt'e.

11 ¹ A nugui, nuna ra hya dí nne ga mma, dí nne xindí nne ngue ga xi'ahü. Pe dami seti te ra hya ga xi'ahü. ² A nugui, co 'nē'a Oja janjuani ngue hindí nnegä'be ngue gui hyehmü p'u ra Cristo. Ya dá ja'i ngue gä 'yēc'eihü ra Cristo ya. A nuyá, tengutho n'na ra hmute 'mø i ja ngue di nthati, høndra ndø di madi, njarbutho na ra hya dí xi'ahü ya. Nu'a ma datho ja ngue gui madi gätho'ahü, gue'a ra Cristo'a. ³ Tengu ra Eva bi hyätra zithu, guehna dí sugä naya ngue da thä'i ngue gui hyehmü p'u ra Cristo. ⁴ Porque nuya yø mamhya sōhø ngue n'nan'yo ra hya xännbate, go guí ørpahü masu ya. Conque nuya yø hya xän'nahü, hinga 'da'iguui ya yø hya dí xän'nahü ngue hanja ra Jesús. N'nan'yo ga xän'nahü hanja ra Espíritu Santo, n'na'yo ga xän'nahü ha ránja ra hoga 'da'yo hya, hinga 'da'iguui ya yø hya ya xtä xän'nahü.

⁵ Nuya yø xännbate ena i tate ngue yø representante ra Cristo, hinga høndya padi te mmānya. Xquet'a dí pacä hanja'a ra hya nne da xän'nahü ya. ⁶ Madague'a engä yø ja'i ngue hindí padi ga ut'i xanho ra hya dí mma, ngue mahotho da nt'øde, pe nugä nuna ra hya dí xännbate,

dí padí xandõnho hanja ra hya. Nu te gâma hya dí mmam'mø dí xännbate, ya gá 'yøhmü xanho hanja ra hya.

⁷ ¿Ua guí emhmü ngue hingui ho te dá øt'e ngue hinte dá jup'ahü mente dá xi'ahü rá hoga 'da'yo hya Oja? Para ngue da zäp'u gui juxni yahü, dá n'üní ngue dá mpefi, da taha te ga si mente dí xän'nahü ra hya.

⁸ Mente ra pa ngue dá xän'nahü ra hya p'u ja ni hninihü, gue'u yø 'yec'ei rá m'mü'a n'nanní badi pønna menyu dí honi. ⁹ Nu'mø damba m'mucä p'u guí 'buhmü ya, ja'mø hin'yu te ga si, pe hinjondí äpi te dí honi. Nu'u go ma cühü bi zøhø bi 'ye'a Macedonia, go bi 'daqui te dí hongä'u. Co ngu'a p'uya, ya hindä ä'ahü te ga si, 'ne da gut'a yø pa di ma p'uya, nu te dí honi, hinte dí ä'ahü. ¹⁰ A nuya ngue dí ec'ei ra Cristo, nuna ra hya majuaní, guehna dí mmanna. 'Ne majuaní ngue nu'u yø 'yec'ei rá m'mup'u ja ra häi Acaya, hin tema menyu di äpi. ¹¹ Nuna ra hya dí mma, mamí 'yena ngue hindí nnu manho'ahü. Nuna Oja, i padí hanja ngue janjuani dadi ma'ahü.

¹² Mada mi 'dacju ra menyu dí honi, pe nugä hinga hani, n'namhma ngue nu'u yø xännbate høndra menyu jup'ahü hindä zäp'u da 'yena ngue 'da'igu dí øthe. ¹³ A nuya yø xännbate dí mmangä, i ena ngue guehya yø representante ra Cristo ya, pe himma juani'a, sinoque guehya yø hyäte ya. Porque maxøts'etho p'u ena ngue yø representante ra Cristo. ¹⁴ Nuna ra hya dí mmangä ya, hingui ja ngue di 'yødyø ja'i na. Porque 'nese ra zithu i sä ngue di pährä hmi p'u gui nequi, i cohi tengutho n'na ra anxë mahets'i. ¹⁵ Janangue ja di nequi p'u xanho ra hya ya, nuya yø ja'i ngue yø mæfi ra zithu, xquet'a i sä øt'e ngue maxøts'etho di nequi ngue øtra nho. Pe nu te ga 'yo, nup'u rá nzegui di nja rá njut'i'a.

¹⁶ A nuyá, mahøndí nne ga xi'ahü ya, masä mi 'yemhmü ngue dadi 'becä ra n'yomfëni ngue dí mma te dí øt'e. Pe nu'mø ngue ngu'a gui mbemhmü ngue dadi 'becä ra n'yomfëni, pe damí 'dacju ra nt'edi ga nya, ga mman'its'u te dí øt'e. Porque nu'u yø xännbate suqui, i espabi yø hya i mma. ¹⁷ Nugä dí ena ngue jatho ga mma te gä dí øt'e, mada 'yengyø ja'i ngue ya hindí øt'e ngue rá representantegui ra Cristo, sinoque yø ja'i engui ngue dadi 'behra n'yomfëni. ¹⁸ Ya guí nnuhü ngue xangu yø xännbate xi'ahü hanja'a te gâma hya ena ngue øt'e. Janangue nuyá, nu te gâma hya dí øt'e xquet'a 'nequi dí nne ga xi'ahü. ¹⁹ Porque guí ena ngue ya gyø bamhyahü ya. Nu ra ja'i ngue hingui hant'a ga ya, ngue di 'behra n'yomfëni, ya guí seti te xi'ahü. ²⁰ 'Ne nuya yø xännbate guí ec'eihü ra hya i mma, i nne di manda'ahü. Pe guí häti gui seti te øt'ahü. Guehya yø ja'i høndra menyu i nne da guc'ahü ya. I øt'e ngue ni hmuhü 'ne embi ngue hinte gadi muhü, asta pep'a ni hmihü. Pe gä guí sethü. ²¹ A nugä p'uya, hingui sä ma mmui ngue ngu'a ga øt'ahü

tengutho øt'ahũ ya dí mmangä. ¿Ua ra 'be'isä te dí øt'e ngue hĩn dadi un'ahũ?

A nuyá yø xännbate i mma te gä øt'e, espabi yø hya, xquet'a 'nẽqui da zä ga mma te dí øt'e, mada 'yẽngui ma'bedi ma n'yomfẽnĩ ngue dadi 'yẽts'i. ²² Di 'yẽxya yø ja'i ya ngue ẽna ngue yø judío. Pẽ 'nẽqui xquet'a drá judío. Di 'yẽts'i ngue ẽna yø mmẽngu p'u ja ra häi Israel. Pẽ xquet'a 'nẽqui drá mmẽngugä p'u. Di 'yẽts'i ngue ẽna yø mbom'meto ra Abraham. Pẽ xquet'a 'nẽqui rá mbom'meto gra Abraham. ²³ I mma ngue yø mefi ra Cristo. Pẽ nugui, man'natho ngue xangu rá 'befi ra Cristo xtá ørpe nguehya dí mmangä. A nuyá, hĩndĩ nne ga mma te gäma hya i ja ngue ga mma. Ya man'natho xangu ra 'befi xtá øt'e ngue nu'u. Man'natho ngue mathoguitho xtá sägä ra n'u, xa 'begbagui ngue nu'u. Man'natho xangu yø nnidi xtá ogä ra fadi ngue nu'u. Man'natho xangu yø nnidi ya ja ngue da thogui ngue nu'u. ²⁴ Nu'u yø judío cut'a nnidi mathoguitho bi 'ũngui, bi jaqui 'däte ma'de'ma guto yø mfei. ²⁵ Nhyu ndi bi 'bäzahui. N'na ndi bi 'bũndogui. Nu'u yø barco di o, nhyu ndi bi thunt'a mbonthe. N'na pa 'nẽ n'na xui xoque ya dí oxma xøts'e ra dehe p'u ja ra jathe ngue bi thuntra barco. ²⁶ Man'natho ngue xtá sä ra ndate ha nnä ma ngue dí mmanna hya. Porque i ja ngue dá duxca ra dehe 'mø i po yø dehe p'u ha di thogui. Yø bẽ ya ja ngue da hyogui. Ma mmijudíohe, ya ja ngue da hyogui. Yø ja'i ngue hĩngyø judío, ya ja ngue da hyogui. Nup'u ja yø danihni dí mmanna hya, ya ja ngue da thogui. Dá guehyø ja'i himma juani ngue yø hoga 'yẽc'ei, ya ja ngue da hyogui. Nts'utho p'u ja yø dapo di thogui. Nup'u ja yø jathe xtá thogui, nts'utho ngue ga tu. ²⁷ Xanhennitho na ra 'befi dí øt'e, xandøngu ra n'u xtá sä. Xangu yø nnidi hĩnga mbongui ga n'aha. Xta sä ra n'u ngue ra thuhu. Xta sä ra n'u ngue ra duthe. Xangu yø nnidi ngue nu'mø bi c'ugui te di si, ya hĩndi sihmẽ. Nup'u ja yø dapo, xangu yø nnidi xtá sä ra se. Xangu yø nnidi xtá sä ra n'u ngue hĩn'yu ra ulu ga he. ²⁸ A nuyá, i ja man'na ra hya ngue dí unnga ma n'yomfẽnĩ ya. N'na pa ngu n'na pa i tär'man'u ma mmui ngue hĩndi padi te ga 'yo yø 'yẽc'ei rá m'mu'a n'nanni. ²⁹ Nu'mø dá tĩngä p'u ha 'bũhyø 'yẽc'ei ngue hĩngui nzaqui yø nt'ẽc'ei, 'nẽqui tu ma mmui tengutho ga ndu yø mmui yø ja'i. Nu'mø ngue n'na ra 'yẽc'ei bi thäti ngue bi 'yøtra ts'oqui, asta 'bähra sibi ma mmui ngue'a ga ndu ma mmui ngue te øt'u to hätyø ja'i.

³⁰ I jatho ngue ga xi'ahũ te dí øt'e, høntho dí nne ga xi'ahũ ngue nugui hĩngui nzaquigui. ³¹ Nuna te ra hya dí xi'ahũ, Oja padi ngue majuanĩ te dí mma. Nuna Oja rá Papá ma Hmuha Jesucristo, guehna dí nnepe ngue da t'espabi para zantho na. ³² Nuna ra häi madi manda ra dast'abi Aretas, ja jap'u ra hnini Damasco. Nu'a ra ts'ut'abi mi 'bup'u ja ra hnini, guehna bi manda ngue bi ma m'madi ra nenihni. Nu hapu da hnuqui, di mbenngui ngue da joqui. ³³ Pẽ nup'u ja ra ngu nmi 'bui, bi t'ẽca n'na ra

canasta, bi ma ma ca'migui p'u ja n'na ra ventana ní gop'u ja ra jado di thesra hnini. Ja dá pømp'u, janangue dá pongui.

12 ¹ Hinte ga taha ngue ga mmanse ngue xandõho ra hya dí mma. Man'na xanho, ma ga mmanya yø hya bi 'yurcagui ra Hmu Jesús, ga xi'ahu te dá nu. ² Ya xi 'danyø pa ngue dí ec'ei ra Cristo. Ya mmap'u n'ne'ma goho njeya, bi zixcagui p'u mahets'i bí 'buhra Hmu Jesús. Pe hĩndĩ padĩ ngue'mø 'nehma do'yo bi ma, ogue hĩn'na, hĩnda hõnse Oja padĩ hanja. ³ Nu'a go pa'a ngue'mø 'nehma do'yo bi ma, ogue hĩn'na. ⁴ Pe dí padĩ ngue gue'a ra Hmu bi zixcagui p'u bí 'bui. Ja dá øcä p'u 'da yø hya ngue hĩndĩ unna nt'edi Oja ngue ga mma hanja na ra hya bá xiqui. ⁵ Nuna ra hya naya, mfadi ngue i sä ga espabi na. Pe nugui hĩngui sä ga 'nyets'i ngue sä ga ena dí pase ra hya dí mma, nugä njuantho dí mma ngue hĩngui nzaquigui. ⁶ A nu'mø xinga ena ngue ga mmanse ngue xanho te nnä 'yo, da zä ga mma. Hĩnda zä to da 'yengui ngue himma juani te ga mma. Pe hĩndĩ nne ngue to da 'yengui ngue dí espase ra hya dí mma. Sinoque dí nne ngue guí nuhu te nnä 'yo, 'ne'a te ra hya guí øhm, dami hyacsehu ra güenda hanja.

⁷ Nuya yø hya dá øde, tate ngue mazihotho. Pe Oja hĩngui nneque ngue guehya yø hya gdä 'yexä ya. Janangue bi zuca n'na ra n'u, tengutho 'mø ngue dra 'uini bi nõgbagui p'u ja ma do'yo ra zithu. ⁸ A nuna ra n'u na, nhyu ndi dá äpä ra Hmu ngue da hyagagui. ⁹ Pe ra Cristo engthogui: "Hõntho dami padĩ xanho ngue dadi ma'i. Nugä hinga øthe'i n'namhma ngue di nequi ngue hĩngui nzaqui'i. Gue'a di nequi'a ngue go guecä dadi 'da'i ra ts'edi te guí øt'e", bi 'yengui. Janangue dadi johyagä 'mø hĩngui nzaquigui. Porque gue'a guí nequi'a ngue ra Cristo di 'dacrä ts'edi te dí øt'e. ¹⁰ Dadi johyatho 'mø dí sä ra n'u, ja'mø ts'equi, ja'mø hĩn'yu te ga si, ja'mø hĩngui nne ha da nogyø ja'i ngue sèqui, ja'mø xandõngu ra n'u dí sä ngue rá 'befi ra Cristo dí ørpe, pe dadi johyatho. A nu'mø di nequi ngue hĩngui nzaquigui, ya man'natho di nequi xanho ngue gue'a ra Cristo di 'dacrä ts'edi te dí øt'e.

¹¹ Nup'u nna bengä ya, xøgue ena gue ya dí ya tengutho n'na ra ja'i ngue hĩngui pesrä sä ngue espabi te ga ya. Pe nuna ra hya dá ma, jatho ngue ga mma hanja. Porque nu'u yø xännbate engui ngue hĩngui ho te dí øt'e, hĩngä täjpahu yø hya. Uangui xtä nzä xquí xihmu ngue xanho te dí øt'e. Guí pahmu ngue nuya yø xännbate guí tennbah yø hya, guehya ena ngue tate ngue yø representante ra Cristo ya. Pe hapu go man'na da ha'a te di ntate yø hya ya p'uya, porque nu'a ra hya pahya, xquet'a gue'a ra hya dí pacä'a, madague'a engui ngue hĩnte dadi mu'be.

¹² Nu'mø dambä m'mucä p'u guí 'buhmu ngue dá manna hya, bi nequi

xandønho ngue rá representantegui rá Cristo. Ngue'a rá 'bēfi rá Cristo dá ørpabi, dá hāt'i dá seti te gāma hya mmanyø ja'i. A nuya yø milagro dá øt'e, gue'a gui nēqui'a ngue rá representantegui rá Cristo. ¹³ 'Yo guí emhmū ngue 'būtyø 'yēc'ēi i tate dí nnu mānsu ngue'ahū, ngue nugā hīndā xi'ahū ngue xqui fāxcāhū te dí honi tengutho ør'mi'da yø 'yēc'ēi ngue fāxqui te dí honi. ¿Ua guí emhmū ngue asta ga n'yo ndantyøhmugā ngue ga ä'a mpunnbate ngue hīnte dí xi'i gui fāxcāhū te dí honi?

¹⁴ A nuyá, ya rá hyūndi 'mø ngue ga mmap'u mahøn'a ya. Pē nu'mø dá map'u, hīn temā mēnyu dí ädi ngue gui 'dacjū. Høntho dí ädi ngue gui macjū. Porque rá papá'a di ja ndummūi ngue honna mēnyu si yø basi. Hīngue masque yø basi'u go i pepate. ¹⁵ Dī njadā p'uya, di ho mā mmūi dadī mpefi connā ngue'ahū. Dí nne ngue nu te dí øt'e, da 'yøt'ahū rá nho 'nē i ja gampähā ngue ga ūni te dí pets'i ngue ga fāxcāhū. Pē ena mān'na ngue dadī mā'ahū, entho gue gue'a mān'na ga ngohni mmūihū'a ngue hīnga egadi macjū.

¹⁶ Guí pahmū xanho ngue ja'mø hīn'yu te ga honi, pē nugā hīnte dí ä'ahū. Pē 'bū i'da ya ngue di yajpagui, engui ngue rá nthät'itho dí øt'ahū. ¹⁷ ¿Ua guí emhmū ngue 'būi toni ja'i dí penhnā ngue da jūc'ahū rá mēnyu? Nu'a, hīn'na'a. ¹⁸ Xi'mø mā penhnā p'u rá Tito ngue bi ma di zengua'ahū, 'nē bi mē mān'na mā cūhū, xīnā rá Tito, ¿ua bi 'yā'ahū rá mēnyu? Guí pahmū xanho ngue rá Tito bi 'yøt'e tengutho dí øt'e. Høntho bi ne ngue nūnā rá hya bi xi'ahū, da 'yøt'ahū rá nho. Pē hīn temā mēnyu bi 'yā'ahū.

¹⁹ 'Yo guí emhmū ngue nnā māngā nā rá hya nā ngue høntho dí nnegā ngue gui nnu mānhojū. Nu'a, hīn'na'a. Sinoque nūnā rá hya nnecra Cristo ngue ga mma, guehna rá hya dí mmanna. 'Nē dí nne ngue gue'a Oja da nu mānho nā rá hya dí xi'ahū. A nuya mā zi cū'ahū, nuya te gāma hya dí xi'ahū, dí honi ngue ha di zajni nt'ēc'ēhū. ²⁰ Porque dí su ngue nu'mø dá magā p'u, nthambenitho ga tīn'ahū ngue hīngdi 'yohū xanho. Gadī nsuthohū, di 'būtyø zeya, di 'būtyø cue, di 'bū'u di honi ha di dīnse rá nho, di 'būtyø mambethani, di 'būtyø nemhya, di 'bū'u dadī 'yēts'i, di 'būtyø 'yøt'i sui. Nu'a rá hya mānho guí nnehū gdā nyagā'be p'uya, ya hīnga gue'a di nja'a. Sinoque rá cuetho di nja porque ga hec'ahū te gdi øthū. ²¹ Guehna rá hya dí sugā 'mø dá sōngā p'u guí 'būhmū naya. Nu te gdi øthū, ga pesta mā sā p'u ja rá hmi rá dā Oja. Porque asta gara zongā 'mø dá padī ngue nu'a rá nts'o xa 'yøt'a m'met'o yø ja'i, hīngui nne da hyep'u. Sinoque di 'yots'om'mäitho 'nē nu'a te rá nts'o xa bennba yø mmūi yø ja'i dadī siguetho.

13 ¹ Ya rá hyū ndi ga mmap'u ngue güi zengua'ahū ya. Nu'mø 'būi to nne di yāprā mmi'yēc'ēiui, mahyonitho ngue di 'bū'i yoho

ogue hyu yø testigo ngue di ja majuaní ra hya. ² Nuya yø ja'i xa 'yøtyø ts'oqui m'met'o, co gätho mī'da yø ja'i, tengutho ra hya dá xi'ahū 'mø rá yondi mā magä p'ü ya, a nu'mø dá magä p'ü mahøn'a ngue ga ma nu'ahū 'nē ga tīnī ngue gadi siguethohū ra nts'o, ya hīnnī mantho ga seti te gä guí øthū. ³ Ja guí pahmū p'ü xanho p'üya ngue gue'a ra Cristo di hacra ts'edi'a ra hya ga xi'ahū. Porque ra Cristo hinga 'nē'a di nya manhuēhi 'mø da zo'ahū'a, sinoque di nya manzaqui'a. ⁴ Madague'a himbi 'yudi ngue ja rá ts'edi 'mø mī guatra pont'i, pē nuyá, ya i 'bui 'nē i n'youi rá ts'edi Oja. Da guecä ya, xquet'a di n'yo'be ra Cristo. A nu'mø dá magä p'ü, gue'a ra Cristo di hacra ts'edi na ra hya ga xi'ahū, madague'a t'engui ngue dí ya manhuēhi 'mø dí yahū.

⁵ Nu te gni 'yohū ya, dami hyacsehū ra güenda ngue'mø dū xandønho nī nt'ec'eihū ogue hīn'na. Dami pahmū xanho ngue'mø guí n'yohū ra Jesucristo ogue hīn'na. A nu'mø hinguí n'yohū ra Jesucristo, ya himma juani ngue gyø hoga 'yec'eihū 'mø. ⁶ Nugä dí ena ngue di n'yo nī mmuihū ngue majuaní dí n'yo'be ra Cristo 'mø dá nyahū, hīngra nthätitho ga øt'ahū. ⁷ Dí äpä Oja ngue da 'yøt'e ngue hīnte mants'o da dīn'nahū. Pē nūna ra hya dí mma, hīndí honi ha di t'engui ngue go dí øt'e ngue guí 'yohū xanho, sinoque høntho dí nnegä ngue majuaní guí n'yohū xanho. A nugui, hīnte ja'a ngue engyø ja'i hīngui pømmanho te dí øt'e. ⁸ Nūna ra hya majuaní, guehna dí honi ha di nthaha. Hīndí nne ga øt'a n'na ra hya nu'a di ts'onna ra hya na. ⁹ Janangue nugui dadi johyatho 'mø t'engui hīndí ya manzaqui, høntho dí nnegä ngue da zedi xanho nī nt'ec'eihū. Nugä zant'a dí mmat'Oja connä ngue'ahū ngue da bømmanho nī nt'ec'eihū, hīnda t'en'ahū ngue te dadi 'bedi. ¹⁰ Hante ngue ga mmagä p'ü ga ma zengua'ahū, dí otra carta ja ua ngue ga pennbu. Nūna ra carta dá ot'i, i ya manzaqui n'namhma ngue xamhmatho ya himma hyoni ga nya manzaqui 'mø dá magä p'ü ngue ga nyahū. Nugä, nūna ra 'befi bi 'dacä Oja, guehna dí øt'ä na. Nugä dí honi ha di zehni nt'ec'eihū. Hīngue masque dí honi ha gdä japyø hya ngue ga en'a häi te gni 'yohū.

¹¹ A nuya mā zi cū'ahū, Oja da mähahū ya. Dami hyomhmū ra nho gdi n'yohū. Oja da hyut'a nī mmuihū. 'Nē dami mmađi n'na ngu n'na'ahū. Nu'mø ngue ja ra njun'mahya, dami nhojpahū. Nu'mø ngue ngu'a gui 'yøthū, ya gue'a rá pähä Oja gui 'yørpahū p'üya. Nūna Oja p'üya hīnha di hyc'e'ahū.

¹² Dami nzengua xanho n'na ngu n'na'ahū. Di nēqui xandønho ngue gadi ncuhū. ¹³ Gätho mā cūhū 'da'igu mā nt'ec'eihū i ja, i pen'nahū ra nzengua.

¹⁴ Di jap'ahū na mā Hmuhū Jesucristo ngue da dīnnī mmui ngue di mā'ahū. 'Nēhra Espíritu Santo da 'yøt'e ngue da dīnnī mmui ngue gui n'yohū'a. Da ngut'atho.